

# ആത്മാവിൽ നിറഞ്ഞ ദൈവവേല - സാക് പുനൻ

WFTW Malayalam 11 April 2010

www.jeevamozhikal.org

ദൈവത്തിന്റെ പ്രത്യേകവിളിയെ തികയ്ക്കുന്നതാണ് ആത്മാവിൽനിറഞ്ഞ ദൈവവേല. കൊലോസ്യർ 1 ന്റെ 23 മുതൽ 25 വരെയുള്ള വാക്യങ്ങളിൽ പൗലൊസ് പറയുന്നു: “ഞാൻ സഭയുടെ ശുശ്രൂഷക്കാരനായിരിക്കുന്നു”. 1 തിമോ 2:7 ൽ പറയുന്നു “ഞാൻ അപ്പൊസ്തലനായി നിയമിക്കപ്പെട്ടിരിക്കുന്നു.”

ആണി അടിക്കപ്പെട്ട കൈകളാൽ തന്റെ രക്ഷകൻ തന്നെയാണ് പൗലൊസിനെ നിയമിച്ചത്. അല്ലാതെ ഒരു മനുഷ്യനുമല്ല. ദൈവമാണ് പൗലൊസിനെ അപ്പൊസ്തലനായി വിളിച്ചത്. ഈ വിളി ദൈവം തന്നെ നൽകിയതായിട്ടാണ് അദ്ദേഹം കൊലോസ്യർ 1 ന്റെ 23 ൽ പറയുന്നത്. അത് ദൈവത്തിന്റെ ദാനമാണ്. അല്ലാതെ അദ്ദേഹം സ്വയമായി നേടിയതോ സമ്പാദിച്ചതോ അല്ല. തന്നെക്കു ലഭിച്ച ഈ വിളി മറ്റുള്ളവരെ ശുശ്രൂഷിക്കുന്നതിനുവേണ്ടിയാണെന്നും അദ്ദേഹം ഈ വാക്യങ്ങളിൽ പറയുന്നു. സഭ പണിയുന്നതിന് ഒരു മേൽനോട്ടക്കാരനായാണ് ദൈവം പൗലൊസിനെ ചുമതലപ്പെടുത്തിയിരുന്നത്.

നമുക്കോരോരുത്തർക്കും പ്രത്യേകമായ ഒരു വിളി ദൈവത്തിൽനിന്നുമുണ്ട്. ദൈവം നമുക്കു നൽകുന്ന വിളിക്കനുസരിച്ചിട്ടല്ലാതെ മറ്റെന്തെങ്കിലും ആകണമെന്നു ദൈവത്തോടു ചോദിക്കുന്നതു നിഷ്പഫലമാണ്. നമുക്കോരോരുത്തർക്കും ഏതു വരമാണ് വേണ്ടത് എന്ന് ആത്മാവാണ് നിശ്ചയിക്കുന്നത്. പൗലൊസിനെ അപ്പൊസ്തലനായി വിളിച്ചു. എന്നാൽ എല്ലാവർക്കും ആ വിളിയില്ല. നമ്മെ വിളിച്ചിരിക്കുന്ന വിളിക്കനുസരിച്ചു പ്രവർത്തിക്കുവാൻ വേണ്ട ശക്തിക്കായിട്ടു ദൈവത്തിന്റെ മുഖം അന്വേഷിക്കുകയാണ് ചെയ്യേണ്ടത്.

‘കർത്താവിൽ ലഭിച്ച ശുശ്രൂഷ നിവർത്തിക്കുവാൻ നോക്കണം.’ ഇതായിരുന്നു പൗലൊസ് അർഹിപ്പോസിനു നൽകിയ ഉപദേശം(കൊലോ.4:17).

ദൈവം ഒരിക്കലും ചതുരാകൃതിയിലുള്ള ഒരു തടിക്കുറ്റി വൃത്താകൃതിയിലുള്ള ദ്വാരത്തിൽ അടിച്ചുകയറ്റാൻ ശ്രമിക്കുന്നവനല്ല. തന്റെ സഭയ്ക്ക് ഓരോ സമയത്തും ഓരോ സ്ഥലത്തും എന്താണ് ആവശ്യമുള്ളതെന്ന് അവിടുന്ന് അറിയുന്നു. അവിടുന്ന് അതനുസരിച്ചു നമ്മെ ഓരോരുത്തരെയും ഓരോ പ്രത്യേക വേലയ്ക്കായി ഒരുക്കുന്നു(നാം നമ്മെത്തന്നെ കീഴടക്കി കൊടുക്കുന്നുവെങ്കിൽ). അത് ഒരു പക്ഷേ നാം ആഗ്രഹിക്കുന്നതിൽ നിന്നു തികച്ചും വ്യത്യസ്തമായിരിക്കാം.

എല്ലാവരും അപ്പൊസ്തലന്മാരോ? തീർച്ചയായും അല്ല. എല്ലാവരും പ്രസംഗകരാണോ? അല്ല. എല്ലാവരും ഉപദേഷ്ടാക്കന്മാരാണോ? എല്ലാവർക്കും അത്ഭുതങ്ങൾ ചെയ്യാനുള്ള ശക്തിയുണ്ടോ? എല്ലാവർക്കും രോഗികളെ സൗഖ്യമാക്കാൻ കഴിയുമോ? തീർച്ചയായും ഇല്ല. നാം പഠിച്ചിട്ടില്ലാത്ത ഭാഷ(അന്യഭാഷ) സംസാരിക്കാനുള്ള കഴിവ് എല്ലാവർക്കും നൽകുമോ? ഇല്ല(കൊരി. 12:29,30). എന്നാൽ ക്രിസ്തുവിന്റെ ശരീരമായ സഭയ്ക്ക് ഈ വരങ്ങളെല്ലാം ദൈവം നൽകിയിട്ടുണ്ട്. നമുക്കു ലഭിച്ചിരിക്കുന്ന വിളിയും വരങ്ങളും തിരിച്ചറിഞ്ഞ് നമ്മുടെ വിളിക്കനുസരിച്ചു വരങ്ങളെ പ്രയോഗിക്കുക എന്നതാണ് പ്രധാനം. ആത്മാവിൽ നിറഞ്ഞ വേല എന്നാൽ നമുക്കു ദൈവം തന്ന പ്രത്യേകവിളിയെ തികച്ചു വേല നിവർത്തിക്കുക എന്നതാണ്.

എല്ലാവരും താത്പര്യത്തോടെ അന്വേഷിക്കണമെന്നു പുതിയനിയമം ഉത്സാഹിപ്പിക്കുന്ന ഒരു വരമുണ്ടെങ്കിൽ അതു പ്രവചനവരമാണ്.(1കൊരി.14:39). അത് ഒരു പക്ഷേ സഭയ്ക്കിന്ന് ഏറ്റവും ആവശ്യമായ വരമായതുകൊണ്ടാകാം. ഒരു പ്രവചനശുശ്രൂഷയെന്നാൽ അത് ആത്മീയവർധന വരുത്തുന്നതും(ശക്തിപ്പെടുത്തുകയും പണിയുകയും ചെയ്യുന്ന) ഉത്സാഹിപ്പിക്കുന്നതും(ശാസിക്കുകയും വെല്ലുവിളിക്കുകയും ചെയ്യുന്ന) ആശ്വസിപ്പിക്കുന്നതും(സമാധാനിപ്പിക്കുകയും പ്രോത്സാഹിപ്പിക്കുകയും ചെയ്യുന്ന) ആണ്.(1കൊരി.14:3).

പണവും പദവിയും പ്രശസ്തിയും ആഗ്രഹിക്കുന്നവരും മതപരമായ പ്രവർത്തനങ്ങൾ തൊഴിലാക്കിയവരും ആയ ഇന്നുള്ള ചിലരിൽ നിന്നും വ്യത്യസ്തരായി മനുഷ്യഭയം കൂടാതെ ദൈവികസത്യങ്ങൾ പ്രഘോഷിക്കുന്ന പ്രവാചകന്മാരെ ഇന്നു സഭയ്ക്ക് ആവശ്യമുണ്ട്. അതിനായി നാം പ്രാർത്ഥിക്കണം.